

کلیات

امیر النساء



ترتیب و تدوین

ڈاکٹر ایس۔ محمد یاسر

© حق محفوظ

کلیات امیر النساء

[کلیات نثر- ناول: افسانے: سفر نامے: مضامین: خطبات]

اے- امیر النساء

ڈاکٹر ایس۔ محمد یاسر

ترتیب و تدوین

صدر شعبہ اردو سی۔ عبدالحکیم کالج: میل و شارم (تامل ناڈو)

صفحات: ۵۰۴ | تعداد: ۵۰۰ جلدیں | اشاعت بار اول: جنوری ۲۰۲۰ء

قیمت: پانچ سو روپے

شعبہ اردو سی۔ عبدالحکیم کالج: میل و شارم (تامل ناڈو)

زیر اہتمام

دہستان فاؤنڈیشن: کڈپہ (آندھرا پردیش)

سرورق تزئین

Kulliyath-e-Ameerunnisa

[Collection of Writings in Prose]

A.Ameerunnisa

Edited By:

Dr. S.Mohamed Yassir

HOD, Dept. of Urdu

C.Abdul Hakeem College (Autonomous)

MELVISHARAM-632509 (Tamil Nadu)

e-mail: prof.yassir@gmail.com

Mobile: +91 9994965700

Pages: 504

Copies: 500

First Published: Jan.2020

Price Per Copy: ₹ 500₹0

Published By:

Department of Urdu,

C. Abdul Hakeem College (Autonomous)

MELVISHARAM-632509 (Tamil Nadu)

Printed @ Sajitha Book Centre, Chennai-1.

Ph : +91 98409 77758 / 94458 66758

اشاریہ

08	پروفیسر قاضی حبیب احمد	مقدمہ
14	ڈاکٹر محمد یاسر	عرض مرتب

تحسین فکرو فن

18	جناب الحاج اے۔ محمد اشرف	ہمشیرہ کے حضور ایک خراج
21	پروفیسر سلیمان اطہر جاوید	امیر النساء کی افسانہ نگاری
28	مولانا محمد رفیع کلوری عمری	بامقصد انشاء پرداز: محترمہ اے۔ امیر النساء
41	ڈاکٹر ایس۔ محمد مدثر	امیر النساء کے سفر نامے
49	ڈاکٹر کے۔ ایچ۔ کلیم اللہ	عنبرین: ایک تجزیہ
55	مولانا شاکر احسن باقوی	ملنے کے نہیں نایاب ہیں ہم
61	ڈاکٹر ابو بکر ابراہیم عمری	محترمہ امیر النساء کی ناول نگاری
64	ڈاکٹر شیخ فاروق باشا	گفتار و کردار کی غازی: محترمہ امیر النساء

ناول

ناول : عنبرین [۱۹۸۱]

78

عنبرین



کردار و گفتار کی غازی: محترمہ امیر النساء

ڈاکٹر شیخ فاروق باشا

لکچر، شعبہ اردو، گورنمنٹ ڈگری کالج: رائے چوٹی (آندھرا پردیش)

خطابت بقول شورش کاشمیری ”عوام سے اجتماعاً ہم کلام ہونے کا نام ہے۔“ خطابت زبان کا اعجاز ہے۔ ترتیب و تہیب اس کے جوہر ہیں۔ انسان اور خطابت کو ہم رکیب اور ہم عمر کہہ سکتے ہیں۔ روئے زمین پر سب سے پہلے خطیب، انبیاء اور رسول تھے۔

دنیا میں جنھوں نے اپنے افکار و خیالات سے عوام و خواص پر حکمرانی کی، سیاسی، سماجی، معاشی، تعلیمی، مذہبی اور اصلاحی میدانوں میں اپنے گہرے نقوش چھوڑے وہ دنیا کے سب سے بہترین خطیب اور سحر بیاں مقرر تھے۔ تاریخی اعتبار سے دیکھا جائے تو خطابت کے میدان میں اہل یونان کو اولیت حاصل ہے۔ ارسطو نے سب سے پہلے خطابت کے اصول و ضوابط متعین کیے۔ اہل یونان کے بعد اہل روم اس میدان میں آگے نظر آتے ہیں، ان کے بعد عربوں کا ذکر آتا ہے۔ عربی زبان نے فن خطابت کو مستحکم کیا۔ عربوں کو اپنی زبان، حافظہ، شاعری اور خطابت پر بے حد ناز تھا۔ خطابت میں اسلوب بیان کی دلکشی اور سحر بیانی کو ملحوظ رکھا جاتا۔ ایجاز و اختصار، روانی اور سلاست، فصاحت و بلاغت سے ان کے خطبات مزین ہوتے۔ اردو خطابت عربی خطابت سے متاخر نظر آتی ہے۔ جوش بیانی، شعلہ نوائی، سحر بیانی، رعنائی و زیبائی، ایجاز و اختصار جیسی سبھی خصوصیات عربی خطابت ہی کا فیض ہیں۔ سائنسی علوم و فنون کے ظہور کے بعد بیسویں صدی میں جرمنی، فرانس، انگلستان، اور امریکہ کے خطباء کو عالمی شہرت نصیب ہوئی۔

ہندوستان میں تحریک آزادی کے پس منظر میں خطابت کے فن نے اپنی جولانیاں بکھیریں۔ سید احمد شہید اور شاہ اسماعیل شہید نے جہاد کے موضوع پر خطاب کر کے لوگوں کو جنگ آزادی میں شریک ہونے کی ترغیب دلائی۔ سر سید احمد خاں اور ان کے رفقاء نے اصلاحی،



سماجی، تعلیمی اور مذہبی خطابات کے ذریعہ فن خطابت کو مستحکم کیا۔ تحریک خلافت اور ترک موالات کے دوران اردو خطیبوں نے سارے ہندوستان میں دھوم مچادی۔ مولانا ابوالکلام آزاد، مولانا محمد علی جوہر، مولانا ظفر علی خاں اور سید عطاء اللہ شاہ بخاری جیسی ہستیوں نے اس فن کو ہمیشہ کے لیے زندہ جاوید بنا دیا۔ مولانا ابوالکلام آزاد میدان خطابت کے شہسوار تھے۔ مذہب، سیاست، ادب ہر موضوع پر ان کا اسلوب منفرد اور انداز بیان نرالا تھا۔ مواد اور اسلوب دونوں دلکش ہوتے۔ مولانا محمد علی جوہر، خطابت میں یکتا تھے۔ ان کے تعلق سے مشہور ہے کہ ان کا دل سلگتا اور خون بولتا تھا۔ مولانا ظفر علی خاں قلم کے دھنی اور زبان کے غنی تھے۔ عطاء اللہ شاہ بخاری بے پناہ عوامی خطیب کی حیثیت سے مشہور تھے۔ ان کے علاوہ اردو زبان کے خطیبوں کی فہرست بہت طویل ہے، ہر ایک کا اپنا ایک الگ انداز اور اسلوب ہے۔ فن خطابت کو معراج پر پہنچانے میں سب کا اپنا اپنا رول رہا ہے۔

تقریر اور خطابت کا فن زندہ معاشرہ میں نہایت اہمیت کا حامل ہے۔ اس کے ذریعہ ایک معاشرہ کو صالح قدروں پر گامزن کیا جاسکتا ہے۔ ایک اچھا مقرر اور خطیب اپنے خیالات و افکار سے ایک صالح معاشرے کی تشکیل میں نہایت اہم رول ادا کرتا ہے۔ خطابت کے لیے زبان، اظہار اور موضوع تینوں اہمیت کے حامل ہیں۔ مطالعہ اور مشاہدہ خطابت کے لیے سونے پہ سہاگہ ہیں۔

خطابت کے میدان میں مردوں کے مقابلہ میں خواتین کا رول بھی غیر معمولی رہا ہے۔ خصوصاً ہندوستان کی جنگ آزادی میں مسلم خواتین کی شرکت نہایت شاندار رہی۔ انہوں نے اپنے خطابات کے ذریعے ہندوستانی خواتین کو جنگ آزادی میں شریک ہونے کی ترغیب دلائی۔ بی اماں والدہ، محترمہ مولانا محمد علی جوہر نے تحریک خلافت میں بھرپور حصہ لیا۔ بیگم سلمیٰ تصدق حسین نے ۱۹۳۸ء میں پٹنہ میں مسلم لیگ کے شعبہ خواتین کے قیام کے بعد مسلم خواتین کو مسلم لیگ کی رکن بنانے کی مہم میں بھرپور حصہ لیا۔ لیڈی ہارون نے اصلاح الخواتین کے نام سے ایک انجمن قائم کی۔ بیگم مولانا محمد علی جوہر امجدی بیگم، آل انڈیا خواتین مسلم لیگ کی سب کمیٹی کی رکن مقرر ہوئیں۔



تاریخ اسلام میں ایسی بے شمار شخصیات پیدا ہوئیں جنہوں نے اپنے بلند کردار، اخلاص و للہیت، جہد مسلسل اور علم و عمل سے ایک نئی تاریخ رقم کی۔ انہی شخصیات میں محترمہ امیر النساء کا نام بھی شامل ہے۔ اللہ تعالیٰ نے انہیں بے شمار صلاحیتوں اور لیاقتوں سے نوازا تھا۔ وہ ایک ادیبہ، شاعرہ، افسانہ نگار، ناول نگار، خاتون ہونے کے علاوہ ایک بہترین ممتاز اور قادر الکلام متکلمہ اور خطیبہ تھیں۔ خطابت ان کے لیے قدرت کا عطیہ تھی، وہ ہر موضوع پر متاثر کن تقریر کر سکتی تھیں۔

محترمہ امیر النساء ایک باشعور اور اعلیٰ اقدار کی حامل خاتون تھیں۔ وہ ایک صالح معاشرہ کی تشکیل میں تادم آخر سرگرم رہیں۔ امت مسلمہ خصوصاً خواتین کی اصلاح اور تعلیمی ترقی کے لیے ہمیشہ فکر مند رہیں۔ آپ کے خطبات اور تقاریر اس بات کے شاہد ہیں۔ آپ نے تعلیمی، سائنسی، عصری، اصلاحی اور مذہبی موضوعات پر لب کشائی کر کے امت مسلمہ کو ہر آن بیدار کرنے کی کوشش کی۔ امت کی اصلاح اور تربیت کا شوق اس قدر دل میں موجزن ہوتا کہ مدرسہ، اسکول، کالج، دینی اجتماعات اور دیگر خواتین کی محفلوں میں کوئی میسر لمحہ ہاتھ سے جانے نہیں دیتیں۔ آپ کے خطبات سے خلوص و صفا کے چشمے پھوٹتے، جن سے سامعین بھرپور سیراب ہوتے۔ قرآن مجید آپ کے خطبات کا اہم موضوع ہوتا۔ اس کتاب میں کو وہ سرچشمہ ہدایت سمجھتی تھیں۔ ایک اجلاس میں قرآن مجید کی عظمت و فضیلت پر اظہار خیال کرتے ہوئے کہتی ہیں:

” قرآن پاک کی عظمت و فضیلت اظہر من الشمس ہے۔ اگر کوئی ایسی تجارت کرنا چاہتا ہے جس میں محنت کم اور نفع زیادہ ملے تو یہ قرآن پاک ہے جو ایک حرف پر دس نیکیاں دلاتا ہے اگر آپ کو روشنیوں سے محبت ہے اور کمرے میں تیز روشنی کے بلب روشن کرنا چاہتی ہیں تو قرآن پاک کی نورانیت سے بڑھ کر کوئی روشنی نہیں، اگر آپ کو اونچے مکانات پسند ہیں اور ساتویں منزل پر اپنا مکان بنانا چاہتی ہیں تو قرآن پاک ساتویں ہزار منزل پر پہنچا دیتا ہے۔ قرآن پاک کا نزول دنیائے انسانیت پر اللہ رب العالمین کا سب سے بڑا انعام ہے۔



اس انعام پر جتنی بھی خوشیاں منائی جائیں کم ہے۔ اس انعام پر صرف ظاہری خوشی اور زبانی شکر کافی نہیں اسکے شکر کا صحیح طریقہ یہ ہے کہ اس کتاب ہدایت کو باقاعدہ پڑھا جائے اسے سمجھنے کی کوشش کی جائے اور قرآنی تعلیمات کے مطابق زندگی گزارنے کی کوشش کی جائے۔ جب انسانیت کی خیر و فلاح کا سرچشمہ بن کر قرآن مجید نازل ہوا تو اسکی حفاظت کی ذمہ داری خود اللہ پاک نے اپنے ذمہ لے لی، یہی وجہ ہے کہ آج دنیا کی محفوظ ترین کتاب قرآن مجید ہے اور دعوتی کام میں ہی ہماری سر بلندی اور عزت ہے۔ اگر یہ فریضہ ہم نے انجام نہیں دیا تو ہمیں پستی اور تنزلی سے کوئی بھی چیز عروج و اقبال کی تک نہیں پہنچا سکتی“

محترمہ نے قرآن مجید کا مطالعہ بہت ہی تدبر و تفکر کے ساتھ کیا ہے۔ قرآن اور سائنس کے تعلق سے آپ کے افکار اس بات ضامن ہیں۔ آج ہمارے معاشرے میں قرآن مجید کا وجود محض برکت کا باعث ہو چکا، اسے کتاب برکت اور ثواب دارین کے لیے پڑھا جاتا ہے حالانکہ وہ کتاب ہدایت اور اوراق حیات کو مزین کرنے کا ذریعہ ہے۔ ان خیالات کا اظہار محترمہ نے بڑی خوش اسلوبی سے کیا ہے۔ قرآن کے سائنسی انکشافات کا تذکرہ کرتے ہوئے کہتی ہیں:

”قرآن پاک کا نزول اس لیے کیا گیا کہ اس سے رہنمائی حاصل کی جائے۔ آج ہماری قوم اسی لئے ذلت و پستی سے دو چار ہے کہ ہم نے قرآن مجید کو سمجھ کر پڑھنے کی کوشش نہیں کی ورنہ قرآن مجید میں حیاتِ انسانی کا کوئی پہلو ایسا نہیں چھوڑا گیا کہ جس سے ہمیں روشنی نہ ملتی ہو۔ آج ہم اسی لئے دنیا میں خوار ہو رہے ہیں ورنہ ساری دنیا پر ہماری حکمرانی ہوتی آج سائنسی انکشافات قرآنی آیات کے حقائق کو واضح کر رہی ہیں۔ سائنسدان جب کسی بات کو لے کر ریسرچ کرتے ہیں تو یہ کتاب مبین انہیں کائنات کے اسرار



رموز سمجھنے اور سائنٹیفک انداز میں اس پر غور تدبر کی دعوت دیتی ہے۔
 اوناوا کے فرانسیسی پروفیسر اور سرجن ڈاکٹر مورس بوکاٹلے کا تو دعویٰ
 ہے کہ تخلیق کائنات کے بارے میں آج جتنے بھی قابل فہم نظریات
 دنیا میں رائج ہیں وہ سب قرآن حکیم کے بیان کئے ہوئے نظریہ کے
 عین مطابق ہیں اور قرآن پاک میں تسخیر کائنات، قدرتی تغیرات
 اور آسمانی مخلوق یعنی فرشتوں کے بارے میں جو کچھ کہا گیا ہے،
 جدید سائنسی تحقیق اسے تسلیم کرتی ہے“

محترمہ نے اپنے خطبات میں مسلمان قوم کو سائنس اور علم طب کی تعلیم سے آراستہ
 ہونے پر زور دیا ہے کیونکہ آج وہی قوم ترقی کی راہ پر گامزن ہے جو سائنس کے میدان میں اپنے
 آپ کو ثابت کر پاتی ہے۔ محترمہ، سرسید احمد خاں کے خیالات سے متاثر نظر آتی ہیں۔ سرسید کی
 طرح انہوں نے اسلامی و عصری تعلیم پر کافی زور دیا ہے۔ کئی ایک تقریروں میں طالبات کو
 اعلیٰ تعلیم پر ابھارا ہے۔ وہ اپنی طالبات کو اعلیٰ درجہ کی تاجرہ، عالمہ و فاضلہ، وکیل و جج، ڈاکٹر اور
 بینک کے اعلیٰ عہدوں پر فائز کرنا چاہتی ہیں۔ اس کا اظہار کئی خطبات میں انہوں نے کیا ہے۔
 دور حاضر میں اودا کی تربیت کا مسئلہ بہت ہی نازک اور سنگین صورت حال سے دوچار ہے۔
 والدین تن آسانی کا شکار ہوتے جا رہے ہیں۔ وقت کی کمی، ذاتی مصروفیتوں اور اپنے پسندیدہ
 مشاغل میں اس قدر مگن ہیں کہ اولاد آہستہ آہستہ ان کی گرفت اور تربیت سے آزاد ہوتی جا رہی ہے۔
 موبائل فون کے خطرناک عواقب و نتائج سے غافل ہو کر والدین اپنے کاموں میں مصروف
 و مشغول ہیں۔ محترمہ امیر النساء نے اپنے خطبات میں بڑے شد و مد کے ساتھ اولاد کی تربیت اور
 بچوں پر موبائل فون کے خطرناک اثرات کے تعلق سے اظہار خیال کیا ہے۔ ایک تقریر میں کہتی ہیں:

”بچوں کے معصوم ذہن کی اسکرین پر سب سے پہلے لا الہ الا اللہ
 محمد رسول اللہ کا کلمہ ثبت کریں۔ ماں کی گود بچوں کے لئے سب سے
 پہلا مدرسہ ہوتی ہے۔ چار سال کی عمر تک بچے ماں کے زیر تربیت
 ہوتے ہیں۔ قدم قدم پر شیطانی طاقتیں بچوں کو بہکانے کے لئے



برسر پیکار ہیں۔ ٹی وی کی صورت میں، انٹرنٹ کی شکل میں اور موبائل فون کے چھوٹے اسکرین پر بھی۔ اس آزمائشی دور میں بچوں کی صحیح تربیت کی ساری ذمہ داری ماں کے نازک کندھوں پر ہوتی ہے“ ایک اور مقام پر موبائل فون کے تعلق سے کہتی ہیں:

”والدین کی یہ بہت بڑی ذمہ داری ہے کہ گھر سے ہی صحیح تربیت کا آغاز کریں، انہیں موبائل سے دور رکھیں۔ یہ ایک ایسا خطرناک آلہ ہے کہ اس سے بچوں کے اخلاق و کردار بہت جلد متاثر ہوتے ہیں۔ آج کل مائیں اپنے بچوں سے محبت یا ان کی مانگ کی خاطر بچوں کے ہاتھ میں موبائل تھما دیتی ہیں کہ بچہ کارٹون وغیرہ سے دل بہلائے اور انہیں کچھ دیر کیلئے فراغت مل جائے حالانکہ یہ کارٹون یہودی اور نصرانیوں کی سازش ہیں۔ اس کے ذریعہ وہ بچوں کی معصومیت چھین کر انہیں تشدد اور تخریب کاری کی تعلیم دیتے ہیں۔ جس قدر ممکن ہو، بچوں کو موبائل سے دور رکھیں۔ بچوں کے غیر ضروری مطالبات پورے نہ کریں۔ انہیں فضول خرچی کی عادت ہرگز نہ ڈالیں۔ بچوں کے سامنے کبھی جھوٹ نہ بولیں۔ اساتذہ اور بزرگوں کا ادب کرنا سکھائیں۔ انہیں نماز کا عادی بنائیں۔ سلیقہ مندی اور آداب سکھائیں۔ اولاد کی شکل میں آپ کے لئے اللہ پاک کا بہت بڑا تحفہ ہیں۔ ان کی صحیح تعلیم و تربیت ہی والدین کی دنیا اور آخرت میں کامیابی ہے“

خاتون ہونے کی حیثیت سے محترمہ امیر النساء نے محسوس کیا کہ اسلام میں عورت کو جو مقام اور مرتبہ دیا گیا ہے وہ نہایت ہی منصفانہ ہے وہ سارے حقوق انہیں دیے گئے ہیں جن سے دنیا کے دیگر موجودہ مذاہب نے آنکھ چرائی ہے:

”ہمیں فخر ہے کہ اسلام ہمارا مذہب ہے۔ آج ہمارے ملک کی



صورتِ حال یہ ہے کہ موجودہ حکومت تعصب اور تنگ نظری کی عینک لگا کر اسلام کے خلاف کوئی نہ کوئی ایسا مسئلہ چھیڑ دیتی ہے جس کی وجہ سے مسلمان اپنے مذہب سے بیزار ہو کر لادینیت اختیار کر لیں یا ان کے دلوں میں اسلام سے نفرت پیدا ہو۔ ہمارے حکمرانوں کو مسلم خواتین سے خواہ مخواہ کی ہمدردی پیدا ہو رہی ہے کہ اسلامی قوانین عورتوں کے حقوق پامال کر رہے ہیں اور ان پر ظلم ہو رہا ہے حالانکہ جن لوگوں کو مسلم خواتین کی ہمدردی کا بخار چڑھا ہے، دراصل خود ان کے مذہب میں سستی کی رسم عام تھی، بیوہ عورت کو جینے کا کوئی حق نہیں تھا۔ آج بھی ڈاوری اور جہیز کے نام پر نئی دلہنوں کا قتل کر دیا جاتا ہے اور ماں کی کوکھ میں ہی لڑکیوں کو مار دیا جاتا ہے۔ لڑکیاں والدین کے لئے بوجھ سمجھی جاتی ہیں۔ صرف اسلام ہی وہ واحد مذہب ہے جس نے عورتوں کو مساوی حقوق دئے، بیوہ اور مطلقہ عورت کے نکاح ثانی کو مستحسن قرار دیا، ماں کے پیروں تلے جنت بتائی، انہیں وراثت میں حقوق دینے کی تاکید کی۔ مسلم خواتین کو اسلام نے وہ تمام حقوق عطا کئے ہیں جو کسی مذہب نے نہ پہلے دئے اور نہ آج دے رہے ہیں“

اسلام میں حسن سلوک کی بڑی اہمیت ہے اس کے نورانی پہلو پر ایک تقریر میں اظہار خیال کیا ہے۔ اندازِ مخاطب، روانی اور سلاست سے معمور ہے:

”حسن سلوک یہ نہیں کہ کسی نے ہم سے اچھا برتاؤ کیا جواب میں ہم بھی اس کے ساتھ اچھا برتاؤ کریں بلکہ حسن سلوک یہ ہے کہ کوئی ہم سے غلط سلوک کرے ہم اس کے ساتھ اچھا سلوک کریں۔ کوئی ہمیں محروم کرے تو ہم اسے عطا کریں۔ کوئی ہمیں برا بھلا کہے تو ہم اسے معاف کریں۔ بزرگوں کی تعظیم کریں، ان کی خدمت



بجالاتیں، وہ والدین ہوں یا ساس سسر یا جن کی خدمت کا اللہ پاک نے ہمیں موقع عطا کیا ہے۔ چاہے وہ ہمارے رشتے دار ہوں یا نہ ہوں۔ بچوں کے ساتھ شفقت سے پیش آئیں۔ جو ہمارے ماتحت ہوں ہمارے اپنے نوکر چاکر وغیرہ، ان کے ساتھ نرمی کا برتاؤ کریں۔ نبی اکرمؐ کی یہی سنت ہے کہ وہ نوکروں پر ان کی طاقت سے زیادہ بوجھ نہ ڈالتے تھے۔ آج ہمارا کیا حال ہے؟ ہزار دو ہزار کی رقم دے کر گویا انہیں زر خرید غلام سمجھ لیتے ہیں۔ ان پر ان کی طاقت سے زیادہ بوجھ ڈالتے ہیں۔ نبی اکرمؐ کو اللہ پاک نے مکارم اخلاق بنا کر بھیجا، یعنی اچھے اخلاق کی تکمیل کے لئے بھیجا تھا۔ آپؐ مسلمانوں کے لئے بھی رحمت تھے اور غیر مسلموں کے لئے بھی رحمت تھے، دوستوں کے لئے بھی رحمت تھے اور دشمنوں کے لئے بھی رحمت تھے۔ بچوں اور بوڑھوں کے لئے بھی سراپا رحمت تھے۔ کمزوروں اور طاقتوروں کے لئے یکساں رحمت تھے۔ امیروں کے لئے بھی رحمت اور غریبوں کے لئے بھی رحمت تھے۔ حاکموں اور محکوموں کے لئے بھی رحمت تھے۔ آپؐ کی رحمت بے زبان جانوروں اور درختوں کے لئے بھی یکساں تھی۔ ایسے ہی اخلاق کی تعلیم آپؐ نے اپنی امت کو دی تھی۔ آپؐ نے فرمایا کہ تم اس وقت تک مومن نہیں ہو سکتے جب تک کہ آپس میں رحمت کا مظاہرہ نہ کر لو۔ رحمت کا سب سے بڑا مظہر یہ ہے کہ پوری انسانیت کو جہنم کی آگ سے بچانے کی فکر کریں۔ رسول رحمتؐ کے امتی ہونے کا تقاضہ ہے کہ ہم اللہ کے بندوں تک اللہ کا دین پہنچائیں تبھی ہم رحمۃ للعالمینؐ کے امتی ہونے کا حق ادا کر سکیں گے۔“

محترمہ امیر النساء مسلم پرسنل لاء بورڈ کی ممبر تھیں۔ عام خواتین کی بہ نسبت وہ حالات حاضرہ سے



زیادہ باخبر تھیں۔ عالمی اور ملکی حالات سے باخبر کرتے ہوئے ایک تقریر میں کہتی ہیں:

”تم نے مادی وسائل کا غلط استعمال کیا۔ دنیا کو سمیٹ کر گاؤں کی

شکل دے دی، فاصلے سمٹ گئے، امن و سلامتی داؤں پر لگ گئی۔

عالمی خبریں ہمیں باخبر کر رہی ہیں۔ تیونس اور مصر کے انقلاب میں

اہنی حکمرانوں کے تخت و تاج موم کی طرح پگھل کر بہ گئے۔ اردن

لیبیا، یمن، بحرین اور الجزائر میں عوامی مظاہرے غلط قیادت کی صحیح

رہنمائی کی پیش رفت ثابت ہو رہے ہیں۔ طاقت کا غلط استعمال

حکمرانوں سے سلطنتیں چھین کر اوروں کو سونپ رہا ہے۔ ہم اپنی عظمتوں

کا سودا زلت کے ہاتھوں کر وارہے ہیں۔ یہ ایک ایسا انقلاب ہے

جو قدرت کی طرف سے ہماری کوتاہیوں پر برپا کیا جا رہا ہے۔

مغرب کی اندھی تقلید ہم سے خراج مانگ رہی ہے:

ہماری ٹھوکروں میں آج بھی ہوتی شہنشاہی

اگر ہم نے چٹائی پر گزارا کر لیا ہوتا“

ان خیالات سے ایسا معلوم ہوتا ہے کہ ان کا ایک ایک لفظ صحیح ثابت ہو رہا ہے۔

ہم اپنی کوتاہی اور غلط قیادت کا خمیازہ بھگت رہے ہیں۔ آج نئی نسل جس تیزی سے اسلامی

تہذیب و تمدن سے انحراف کر رہی ہے اس کی حفاظت بے حد مشکل نظر آتی معلوم ہوتی ہے۔

مادی وسائل کی فراوانی نے رشتوں اور قرابت داری کے مضبوط بندھن کو توڑ کر رکھ دیا ہے۔ اولاد کا

والدین سے تعلق کمزور سے کمزور ہوتا جا رہا ہے محترمہ کا خیال ہے کہ یہ سب بڑوں کی کوتاہی کا

نتیجہ ہے۔ ایک اجلاس میں ان خیالات کو بے حد متاثر کن انداز میں پیش کیا ہے:

”مادی آسائشوں نے بچوں کو روبرو بنا دیا۔ ان کے اندر جذبات

سے عاری مشینی انداز آگئے محبت مروت ایثار و قربانی سے یکسر خالی۔

خود غرضی بے مروتی دشمنی اور نفرت کے جذبات ان کے اندر چنپنے

لگے۔ اخلاقی تباہی نے ان کے کردار کو مسخ کر دیا۔ اگر ہم بچوں کو

مادی وسائل فراہم کرنے کے بجائے اپنے وقت کو فارغ کر کے اپنے عظیم رہنماؤں کے بے مثال تاریخی واقعات سے ان کی کردار سازی کرتے۔ سادگی کا درس دیتے اور غیروں کی تہذیب و تمدن سے کاٹ کر اپنی تہذیب و تمدن سے جوڑتے تو یہ عارضی دنیا دوسروں کے لئے ایک موڈل بن جاتی اور ہماری نسل دوسروں کے لئے آئیڈیل بن جاتی۔ آج ہم اپنی کوتاہیوں کی قیمت اس طرح چکا رہے ہیں کہ نوجوانوں پر ضعیف اور لاچار والدین، جن کے قوی مضحمل ہو چکے ہیں، ان کے لئے بوجھ بن چکے ہیں۔ ہماری خدمت اور دیکھ بھال کے لئے ان کے پاس فالتو وقت نہیں ہے۔ ہم نے انھیں بے بی کیہ سنزوں کے حوالہ کیا، وہ ہمیں اولڈ ایج ہوم میں منتقل کرنا چاہتے ہیں۔ ہماری ساری توانائی زائل ہو چکی ہے، سماعت اور بصارت متاثر ہے۔ ساری قوت زبان نے حاصل کر لی ہے۔ ہم اپنے سکھ دکھ بچوں سے شیر کرنا چاہتے ہیں۔ اپنی تنہائیوں کے فسانے، اپنی مجبوریوں کی داستانیں، اپنی بیماریوں کی کہانیاں سنا کر اپنا بوجھ ہلکا کرنا چاہتے ہیں مگر افسوس کہ ہماری بے معنی باتیں سننے کے لئے ان کے پاس فالتو وقت نہیں ہے۔ انہیں اس ماحول سے گھٹن محسوس ہوتی ہے۔ وہ جلد سے جلد ہم سے پیچھا چھڑا کر گھر کی بوجھل فضا سے دور آزادی کی فضا میں سانس لینا چاہتے ہیں۔ یہ ہماری کوتاہیوں کی قیمت ہے جو سود کے ساتھ وصول ہو رہی ہے“

محترمہ نے اپنی تقریروں اور خطبات میں خواتین کو بے حد شائستہ اور نرم و نازک لب و لہجہ میں نصیحت کی ہے۔ اسلامی اخوت و مودت کا درس دیا ہے، مشہور صحابیات کی زندگیوں کے روشن پہلوؤں کو بطور نمونہ پیش کر کے نصیحت کی ہے اگر ہماری خواتین ان باتوں پر عمل پیرا ہوں تو ان کی زندگیاں گل و گلزار بن جائیں۔ ایک اجلاس میں تقریر کرتے ہوئے کہتی ہیں:



”مگر آپ کو رول موڈل بنانا ہے اور پسندیدہ شخصیات کے نقش قدم پر چلنا ہے تو صحابیات کو اپنا نمونہ بناؤ۔ بی بی خدیجہؓ نہ صرف تاجر خاتون تھیں بلکہ عرب کی سب سے مالدار خاتون تھیں۔ نبی اکرم ﷺ کی زوجیت میں آنے کے بعد آپ نے سادگی کو اپنا شعار بنایا۔ بیش قیمت لباس نہیں پہنے، وہ چاہتیں تو اپنے لئے بہترین ملبوسات اور بیش قیمت زیورات خریدتیں۔ مگر آپ نے خود کو ان فضولیات سے دور رکھا۔ بوقت وفات انہیں نئی چادر تو درکنار دھلا ہوا لباس تک میسر نہیں۔ انہیں غسل کے بعد وہی ملگجے کپڑوں میں دفن دیا گیا جو وہ پہلے سے پہنے ہوئے تھیں۔ ان کی عظمت ان کے کردار سے جھلکتی تھی۔ بہترین لباس ان کے نزدیک تقویٰ تھا۔ آج ہمارا کیا حال ہے؟ اپنی حیثیت سے زیادہ بیش قیمت لباس خریدتی ہیں۔ شادی سے پہلے والدین پر بوجھ ڈالتی ہیں اور شادی کے بعد شوہر پر بوجھ بنتی ہیں۔ سادگی کو اپنا شعار بناؤ! خوش اخلاقی کے زیور سے خود کو سجاؤ! لڑکی کی خوبصورتی اس کے لباس و زیورات سے نہیں، اسکے بہترین کردار سے ہوتی ہے۔ والدین کی بے لوث خدمت، اساتذہ کا احترام، شوہر اور اس کے گھر والوں کی بہترین اطاعت ہی اس کا حسن ہے۔ شادی کے بعد بچوں کی بہترین تربیت، سسرال والوں کے ساتھ اس کا حسن سلوک ہی عورت کا سنگھار ہے۔ پیاری طالبات! اللہ پاک کا شکر ہے کہ ہمیں اسلام جیسا بہترین مذہب ملا جہاں عورت کو مساوی حقوق دئے گئے۔ عورت مردوں کے برابر تعلیم حاصل کر سکتی ہے۔ وقت ضرورت اپنے خاندان کی کفالت بھی کر سکتی ہے۔ مذہب اسلام کے دائرے میں رہ کر وہ سارے حقوق حاصل کر سکتی ہے جو مردوں کو دئے گئے ہیں مگر پردے کی پابندی



کے ساتھ۔ اکثر عورتیں سمجھتی ہیں کہ پردہ ترقی کی راہ میں رکاوٹ ہے اور ترقی اسی وقت ممکن ہے جب ہم پردے کی قید سے آزاد ہو جائیں۔ یہ ہماری بھول ہے۔ ہر میدان ہمارے لئے کھلا ہے بس ہمارے اندر صلاحیت ہونی چاہئے۔ آپ جانتی ہیں کہ ازواج مطہرات نے پردے کے احکامات نازل ہونے کے بعد بھی کیسے کیسے کارنامے انجام دئے ہیں جو رہتی دنیا تک ہمارے لئے نمونہ ہیں“

دور حاضر میں فیشن پرستی اور مغرب پرستی کی وباء ہماری نوجوان نسل میں بڑھتی جا رہی ہے جس کا نتیجہ ہے کہ بے حیائی اور بے شرمی کی فضا عام ہو رہی ہے۔ ایک اجلاس میں صفت حیا کے مختلف پہلوؤں پر اظہار خیال کرتے ہوئے محترمہ کہتی ہیں:

”جب بھی شیطان کسی سماج کو تباہ کرنا چاہتا ہے، وہ سب سے پہلا وار عورت کی صفت حیا پر کرتا ہے۔ اس نے سب سے پہلے حضرت آدم علیہ السلام اور نبی بی حوا علیہا السلام کو اس جال میں پھنسا یا تھا اور آج بھی اس کا سب سے پسندیدہ ہتھیار ہے اور اس فتنے میں الجھ کر کتنے ہی گھر برباد ہو چکے ہیں۔ اگر عورت سے حیا کی صفت ختم ہو جائے تو معاشرہ حیوانیت کا شکار ہو کر نسلوں میں بگاڑ کا سبب بن جاتا ہے۔ مغربی عورتوں کی بے راہ روی اور آزادی کو انہوں نے ایسے انداز میں پیش کیا کہ مسلمان عورتیں شرعی قوانین کو بوجھ سمجھ کر پردے کی قید سے آزاد ہو گئیں اور کبھی عورت کی آواز گھر سے باہر نہیں پہنچتی تھی اور آج پارلیمنٹ کے ایوانوں، کمرہ عدالت کی بلند و بالا عمارتوں، غلط و صحیح ہر جگہ سے اس کی آواز گونج رہی ہے۔ اسلام نے عورتوں کے حدود متعین کئے انہیں عزت و حرمت کے اونچے مسند پر بٹھایا۔ مگر مغربی دنیا کی آندھی نے ان حدود کو پامال کر ڈالا کیونکہ آج دنیا کی سرپرستی ان قوموں کے ہاتھوں میں پہنچ



گئی ہے جنہیں اسلام سے کوئی نسبت نہیں۔ ملا لہ یوسف زئی کا نام آپ سب نے سنا ہے اور یہ بھی جانتی ہیں کہ دشمنوں نے اسے کیسے ہاتھوں ہاتھ لیا اور وہ ان کے ہاتھوں کا کھلونا بنی ہوئی اوروں کو رجھانے کیلئے اسے ایوارڈ سے نوازا جا رہا ہے۔ ہماری ناسمجھی ہے کہ اس کی ظاہری شہرت سے ہم خوش ہو رہی ہیں۔ یہ وہ لوگ ہیں جو ہماری قوم کی بیٹیوں کو ہمارے ہی خلاف استعمال کر رہے ہیں، فلسطینی عوام نے اسکولوں کے لئے ملا لہ کے فنڈ کو مسترد کر دیا۔ ہم خوش فہمی میں مبتلا ہیں کہ مسلمان عورتیں ترقی کی راہ پر گامزن ہیں“

محترمہ امیر النساء کو اس بات کا شدید خیال تھا کہ وہ ایک موثر یا سلجھی ہوئی خطیب نہیں ہیں حالانکہ آپ کا انداز اور اسلوب بے حد سلجھا ہوا اور شائستہ ہوتا، باوجود اس کے کہ الفاظ میں بجلی کی کڑک، نہ آواز میں گھن گرج، خوشنما الفاظ اور نہ دلفریب جملے، پھر بھی دل سے نکلے ہوئے الفاظ دلوں کو صدا دیتے تھے۔ سامعین اور حاضرین کو اپنا گرویدہ بنا لیتے تھے۔ محترمہ امیر النساء آج کی خواتین کے لیے مثالی نمونہ ہیں۔ وہ ایک اسلام پسند خاتون تھیں، دینداری اور وضع داری ان کا اوڑھنا بچھونا تھا۔ اعلیٰ تہذیب و تمدن کی حامل تھیں۔ وسائل کی کمی کے باوجود دعوتی، اصلاحی اور تعلیمی میدان میں انہوں نے جو کارنامے انجام دیے وہ زرین حروف سے لکھنے کے قابل ہیں۔ ہماری خواتین کو چاہیے کہ وہ بھی محترمہ کی طرح آگے آئیں دوسروں کے لیے صحیح رہنمائی اور رہبری کا فریضہ انجام دیں۔ یہ بڑی خوش آئند بات ہے کہ الیکٹرانک اور سویل میڈیا کے اس دور میں خواتین بھی بڑی تعداد میں تحریر اور خطابت کے میدان میں آگے آ رہی ہیں۔

شیخ فاروق باشا 